

हिन्दी प्रादेशिक समाचार
आकाशवाणी चंडीगढ़
30 जनवरी 2026, समय 18:10

मुख्य समाचार

1. प्रधानमंत्री नरेन्द्र मोदी ने कहा- भारत-यूरोपीय संघ मुक्त व्यापार समझौता भारत को एक विकसित देश बनाने के दृष्टिकोण से पूरी तरह से मेल खाता है।
2. हरियाणा के मुख्यमंत्री नायब सिंह सैनी ने युवाओं से ज्ञान, विनम्रता, सफलता, संवेदनशीलता और शक्ति के साथ सेवा भावना को अपने जीवन का हिस्सा बनाने का आह्वान किया।
3. स्वास्थ्य मंत्री आरती सिंह राव ने कहा कि आने वाले समय में राज्य सरकार प्रदेश से एनीमिया और कैंसर को समाप्त करने पर ध्यान केंद्रित करेगी।
4. आज महात्मा गांधी जी को उनकी 78वीं पुण्यतिथि और शहीद दिवस पर उन्हें श्रद्धांजलि अर्पित की गई।
5. नलहड़ के शहीद हसन खा मेवाती मेडिकल कॉलेज में आधारभूत सुविधाओं को दुरुस्त करने का काम शुरू।

प्रधानमंत्री नरेन्द्र मोदी ने कहा है कि भारत-यूरोपीय संघ मुक्त व्यापार समझौता भारत को एक विकसित देश बनाने के दृष्टिकोण से पूरी तरह से मेल खाता है। वाणिज्य और उद्योग मंत्री पीयूष गोयल के लेख को साक्षात् करते हुए प्रधानमंत्री ने कहा कि सरकार ने एक ऐसा क्रांतिकारी समझौता किया है जो बाजारों का विस्तार करता है, रोजगार सृजित करता है और देश के मूल हितों की रक्षा करता है।

वाणिज्य और उद्योग मंत्री पीयूष गोयल ने कहा है कि मुक्त व्यापार समझौता लागू होने के बाद भारत को यूरोपीय संघ को निर्यात पर कोई कर नहीं देना होगा। एक साक्षात्कार में श्री गोयल ने कहा कि अब देश 50 अरब अमरीकी डॉलर से अधिक के वस्त्र निर्यात का लक्ष्य रख सकता है। उन्होंने कहा कि इससे रोजगार के नए अवसर भी पैदा होंगे।

हरियाणा के मुख्यमंत्री नायब सिंह सैनी ने आज युवाओं से ज्ञान, विनम्रता, सफलता, संवेदनशीलता और शक्ति के साथ सेवा भावना को अपने जीवन का हिस्सा बनाने का आह्वान किया। चण्डीगढ़ के श्री गुरु गोबिन्द सिंह कॉलेज के 61 वें स्थापना दिवस समारोह को सम्बोधित करते हुए उन्होंने कहा कि यही हमारे महान गुरुओं का संदेश और

जीवन का मार्गदर्शन है। मुख्यमंत्री ने सिख एजुकेशन सोसायटी की सराहना करते हुए कहा कि जिस प्रकार गुरु जी ने त्याग, साहस व मानवता का संदेश दिया, उसी प्रकार इस कॉलेज का उद्देश्य विद्यार्थियों में गुरु जी के महान गुणों का विकास करना।

मुख्यमंत्री ने कहा कि राष्ट्र निर्माण में शिक्षकों की अहम भूमिका होती है जो केवल पाठ्यक्रम ही नहीं पढ़ाते बल्कि जीवन का मार्ग भी दिखाते हैं। ज्ञान के साथ साथ बच्चों को संस्कारवान बनाने का भी कार्य करते हैं। श्री नायब सिंह सैनी ने कहा कि श्री गुरु गोबिन्द सिंह कॉलेज केवल शिक्षा ज्ञान प्रदान करने का माध्यम ही नहीं है, बल्कि चरित्र निर्माण, राष्ट्र निर्माण और मानव निर्माण में भी अहम भूमिका निभा रहा है।

मुख्यमंत्री ने हरियाणा में शिक्षा के क्षेत्र में किए गए कार्यों पर भी प्रकाश डाला और कहा, हरियाणा सरकार भी प्रदेश के हर युवा को गुणवत्तापूर्ण शिक्षा, नैतिक मूल्य और रोजगार के समान अवसर दिलाने के लिए कृतसंकल्प है। उन्होंने सिख एजुकेशन सोसायटी को 11 लाख रुपए देने की घोषणा की।

भारत ऊर्जा सप्ताह आज नई दिल्ली में सम्पन्न हो गया। समापन समारोह को संबोधित करते हुए मंत्री हरदीप सिंह पुरी ने कहा कि इस आयोजन में वैश्विक स्तर के मुख्य कार्यकारी अधिकारियों की बड़ी भागीदारी रही और अंतरराष्ट्रीय कंपनियों की जबरदस्त रुचि देखने को मिली। ऊर्जा, गैस और शिपिंग क्षेत्रों में कई महत्वपूर्ण समझौते भी हुए।

उन्होंने कहा कि नए वैश्विक खिलाड़ी भारतीय कंपनियों के साथ सहयोग करने को इच्छुक हैं। मंत्री ने कहा कि भारत ऊर्जा सप्ताह अब दुनिया का दूसरा सबसे बड़ा ऊर्जा मंच बन चुका है और ये ग्रीन हाइड्रोजन, कॉम्प्रेस्ड बायोगैस, स्मॉल मॉड्यूलर रिएक्टर और उभरती तकनीकों जैसे कई क्षेत्रों को एक साथ कवर करने वाला अनोखा मंच है।

हरियाणा की स्वास्थ्य मंत्री आरती सिंह राव ने कहा कि आने वाले समय में राज्य सरकार प्रदेश से एनीमिया और कैंसर को समाप्त करने पर ध्यान केंद्रित करेगी। कैंसर की जांच करने से संबंधित टेस्ट की सुविधा बढ़ाई जाएगी।

स्वास्थ्य मंत्री आज चंडीगढ़ में पत्रकारों से बात कर रही थी।

आरती सिंह राव ने कैंसर के मरीजों की बढ़ती संख्या के प्रति चिंता जाहिर करते हुए कहा कि कैंसर रोगियों और एक सहायक को कैंसर-उपचार के लिए सरकारी बसों में मुफ्त यात्रा सुविधा

प्रदान की जा रही है। इसके साथ ही स्टेज-3 और स्टेज-4 के कैंसर रोगियों को 3,000 रुपए प्रति माह की वित्तीय सहायता दी जा रही है। कैंसर उपचार को और सशक्त बनाने के लिए अंबाला छावनी के नागरिक अस्पताल में 50 बिस्तरों वाला अटल कैंसर केयर सेंटर स्थापित किया गया है, जिसमें मैमोग्राफी, सीटी सिम्युलेटर और लिनियर एक्सेलेरेटर जैसे अत्याधुनिक उपकरण उपलब्ध हैं। यह केंद्र हरियाणा ही नहीं पड़ोसी राज्यों के मरीजों को भी समग्र कैंसर देखभाल सेवाएं प्रदान कर रहा है।

आरती सिंह राव ने बताया कि प्रदेश में एनीमिया की दर 59 प्रतिशत से घटकर 53 प्रतिशत हो गई है और राष्ट्रीय रैंकिंग में हरियाणा 5वें स्थान से तीसरे स्थान पर पहुंच गया है।

एक सवाल के जवाब में उन्होंने बताया कि प्रधानमंत्री भारतीय जनऔषधि परियोजना के तहत राज्य के 22 जिलों के सभी सिविल अस्पतालों में जनऔषधि केंद्र कार्यरत हैं, जिससे मरीजों को कम कीमत पर दवाएं उपलब्ध हो रही हैं। खाद्य सुरक्षा के क्षेत्र में भी राज्य सरकार ने महत्वपूर्ण कदम उठाए हैं। 5 "मोबाइल फूड टेस्टिंग लैब" विभिन्न जिलों में तैनात की गई हैं।

उन्होंने बताया कि डॉक्टरों की कमी को दूर करने के लिए 746 चिकित्सा अधिकारी और 845 आयुर्वेदिक चिकित्सा अधिकारी को नियुक्त किए गए हैं। इसके अलावा राष्ट्रीय स्वास्थ्य मिशन के तहत 346 चिकित्सा अधिकारी और 154 विशेषज्ञ अपनी सेवाएं दे रहे हैं। उन्होंने बताया कि पांच जिलों में एमआरआई स्कैन की सुविधा उपलब्ध है, जबकि पानीपत और कुरुक्षेत्र के लिए समझौता ज्ञापन पर हस्ताक्षर हो चुके हैं और शेष 9 जिलों के लिए टेंडर जारी किए गए हैं।

एक अन्य सवाल के जवाब में स्वास्थ्य मंत्री ने बताया कि राज्य में प्रसूति और शिशु स्वास्थ्य सेवाओं को मजबूत करने के लिए सभी जिला अस्पतालों में अलग और अत्याधुनिक जच्चा बच्चा स्वास्थ्य विंग स्थापित किए जा रहे हैं।

उन्होंने बताया कि पलवल, सिरसा और कैथल के लिए 20 करोड़ रुपए प्रति इस विंग की प्रशासनिक स्वीकृति जारी की जा चुकी है।

आज महात्मा गांधी जी को उनकी 78वीं पुण्यतिथि और शहीद दिवस पर उन्हें श्रद्धांजलि अर्पित की गई।

नई दिल्ली के राजघाट स्थित गांधी समाधि पर सर्वधर्म प्रार्थना का आयोजन किया गया है। राष्ट्रपति द्रौपदी मुर्मू, उपराष्ट्रपति सी. पी. राधाकृष्णन, प्रधानमंत्री नरेंद्र मोदी और गृहमंत्री अमित शाह ने राजघाट में महात्मा गांधी की समाधि पर पुष्पांजलि अर्पित की। प्रधानमंत्री ने सोशल मीडिया पोस्ट में कहा कि गांधी जी ने स्वदेशी पर हमेशा विशेष बल दिया, जो विकसित और आत्मनिर्भर भारत के संकल्प का एक मूलभूत स्तंभ है। आज शहीदी दिवस पर स्वतंत्रता सेनानियों को भए श्रद्धांजलि अर्पित की गई।

नूह जिले के नलहड़ में बने शहीद हसन खा मेवाती मेडिकल कॉलेज में आधारभूत सुविधाओं को दुरुस्त करने का काम शुरू हो गया है। सरकार ने इसके लिए 21 करोड़ 50 लाख रुपये का बजट मंजूर किया है। निर्माण कार्य का जिम्मा पुलिस आवासीय निगम को सौंपा गया है। मेडिकल कॉलेज के निदेशक डॉ. मुकेश कुमार ने बताया कि करीब साढ़े 500 करोड़ रुपए के लागत से निर्मित इस कॉलेज के छात्रों और कॉलेज में रह रहे परिवारों को नई सड़के बनने, पार्कों के पुनरुद्धार और स्ट्रीट लाइट लगने से राहत मिलेगी। इसके इलावा बरसात के पानी की निकासी व संग्रहण की नई व्यवस्था भी बनेगी।